



[www.oljan.fo](http://www.oljan.fo)

Jan Müller

01 - 07 - 2012

## Gongur væl at bora Brugduna

Í dag eru tvær vikur síðani sett varð á undirgrundina á Brugduleitimiðinum á føroyska landgrunninum. Oljan.fo skilur, at tað hevur gingið væl at bora henda 8. brunnin í Føroyum við nýggja kinverska boripallinum "Cosl Pioneer", og at tað gongur stútt niðureftir teir millum 4 til 5 kilometrarnar til endaliga málið, harav basaltið er mettt til at vera góðar 2000 metrar tjúkt, tó at tað er ómøguligt at vita hetta við vissu. Veðrið hevur verið til vildar hesar fyrstu vikurnar, tó at onkran dagin hevur vindurin verið nógvur. Fyri allar brunnar hevur tað stóran týðning at koma væl frá byrjan, og hetta kann so sigast um henda brunnin. Tá Statoil herfyri boðaði frá, at ætlanin var at seta borin í hálvan juni mundi tað lætta um hjartað hjá mongum og ikki minst teimum føroysku myndugleikunum, tí eingin er fegin um, at sett verður á at bora, tá tað lýður út á árið. Tað hava vit tíverri dømi um í stuttu føroysku borisøguni, nevnliga at feløg hava sett borin í langt út á heystið og síðani hava verið noydd at bora gjøgnum ein baldruttan og harðbalnan vetur við tí úrsliti, at boringin er vorðin steðgað aftur og aftur og tú harvið ikki hevur fingið optimalt burtur úr boritíðini. Hesaferð er so øðrvísi - tibetur, tí ein brunnur, sum kostar eina millard krónur at bora, skal helst ikki verða tarnaður av tí skeivu árstíðini. Borurin varð settur í hálvan juni í besta veðri. Og summarið er júst byrjað, so tað er bara at vóna, at boringin gongur væl og er komin væl áleiðis innan ódnirnar byrja at herja. Statoil hevur boðað frá, at boringin fer at taka millum 4 og 5 mánaðir, og tað merkir væl, at komið er á mál í november, alt eftir hvussu tjúkt baslatið er og hvussu væl gongur at bora gjøgnum harða basaltið. Umframt at verða stýrd og rikin umborð á Cosl Pioneer pallinum, sum eru eisini serfrøðingar hjá bæði fyrstøðufelagnum Statoil og borifelagnum Cosl til arbeiðir í gulu Statoilhúsinum úti á Bakka í Havn og í grannahúsinum, sum fylgja teirri spennandi boringini. Eitt stórt tal

av fólki er knýtt at hesi tí størstu einstøku verkætlan í føroyskari søgu. Flestu teir eru umborð á pallinum, harav eisini einir seks føroyingar. Síðani koma manningarnar umborð á standby- og supplyskipum, starvsfólkini í oljuhavnini í Runavík og aðrir undirveitarar av eitt nú provianti, olju ol. Aftrat hesum koma fólkini á skrivstovunum í Havn og í Stavanger. Mynd - Cosl Pioneer boripallurin júst komin inn í føroyska sjógv og ger klárt til at byrja boring. Myndatøka - Tyrlutænastan, Atlantic Airways